



நாவலப்பிடி முடக்கம் நானே நீக்கப்படுகின்றது

கொரோனா வைரஸ் பரவலைக் கட்டுப்படுத்துவதற்காக நேற்று முன்தினம் 15 ஆம் திகதி முதல் தற்காலிகமாக மூடப்பட்ட நாவலப்பிடி நகரம் முழுவதும் இன்று தொற்று நீக்கி தெளிக்கப்பட்டு தொற்று நீக்கம் செய்யப்பட்டது.



தாயகம், தேசியம், சுயநிர்ணயம் எம் மூச்சென உரத்து ஒலிப்போம்!

பொங்கு தினப் பிரகடனத்தின் இருபதாம் ஆண்டில் யாழ் பல்கலைக்கழக மாணவர் ஒன்றியம் அழைப்பு

(எஸ்.நிதர்ஷன்)

மீண்டும் ஒருமுறை இந்த வருடமும் சுய நிர்ணய உரிமை, மரபுவழித் தாயகம், தமிழ்த் தேசியம் இவையே எமது மூச்சு என மீண்டும் உரத்து ஒலிப்போம்.

- இவ்வாறு அழைப்பு விடுத்துள்ளது யாழ். பல்கலைக்கழக மாணவர் ஒன்றியம்.

இராஜகிரியவில் மண்சரிவு இருவர் சிக்கி உயிரிழப்பு!

இராஜகிரிய - கலபலுவாவ - அக்கொன வீதியில் கட்டடமொன்றின் நிர்மாணப்பணிகள் மேற்கொள்ளப்பட்டு வரும் இடத்திற்கு அண்மையில் ஏற்பட்ட மண்சரிவில் சிக்கி இருவர் உயிரிழந்துள்ளனர்.

நிர்மாணப்பணிகளில் ஈடுபட்டு வந்த இருவரே நேற்று (ஞாயிற்றுக்கிழமை) காலை இடம்பெற்ற அனர்த்தத்தில் சிக்கி உயிரிழந்துள்ளனர்.

இதில் ஒருவரின் சடலம் மீட்கப்பட்டுள்ளதுடன், மற்றையவரின் சடலத்தை மீட்கும் பணிகள் முன்னெடுக்கப்பட்டு வருகின்றன.

ஜே.ஆரின் வழியில் மீண்டும் ஆட்சியைக் கைப்பற்றுவோம்

ஐ.தே.க. தலைவர் ரணில் உறுதி

இலங்கையின் ஆட்சி அதிகாரத்தை மீண்டும் கைப்பற்றியே தீருவோம் என்று முன்னாள் பிரதமரும் ஐக்கிய தேசியக் கட்சியின் தலைவருமான ரணில் விக்கிரமசிங்க தெரிவித்தார். ஐக்கிய தேசியக் கட்சியின் பிரதித் தலைவர் ருவன் விஜேவர்தன மற்றும்

பொதுச் செயலாளர் பாலித ரங்கே பண்டார உட்பட புதிய பதவிகளுக்குத் தெரிவானவர்களைக் கொள்ளப்பிடிப்பிலுள்ள இல்லத்தில் நேற்று சந்தித்துக் கலந்துரையாடியபோதே அவர் மேற்கண்டவாறு கூறினார். இதன்போது அவர் மேலும்



யாழ்க்கு முதலில் கொரோனாவை சுமந்து வந்தவர் சுவிஸில் மரணம்

(ந.லோகதயாளன்)

யாழ்ப்பாணம், ஜன. 17

சுவிஸ் நாட்டில் இருந்து யாழ்ப்பாணத்திற்கு 2020 ஆம் ஆண்டுகொரோனாவுடன் வருகை தந்தார் என்ற சர்ச்சைக்குள் அகப்பட்ட மத போதகர் நேற்றைய தினம் சுவிஸ் நாட்டில் காலமானார்.

2020 ஆம் ஆண்டு மார்ச் மாதம் 12 ஆம் திகதி யாழ்ப்பாணம்



கல்விக்கல்வாரியைப் பூர்த்தி செய்த

358 ஆசிரியர்கள் வடக்கே நியமனம்

(ந.லோகதயாளன்)

யாழ்ப்பாணம், ஜன. 17

கல்வியல் கல்லூரிகளில் இருந்து வெளியேறி வடக்கு மாகாண கல்வி அமைச்சிற்கு உட்பட்ட பாடசாலைகளில் நியமனம் பெறும் ஆசிரியர்களில் 358 ஆசிரியர்கள் வன்னிப் பாடசாலைகளிற்கு நியமிக்கப்பட்டுள்ளனர் என வடக்கு மாகாண கல்வி அமைச்சின் செயலாளர் இ.இளங்கோவன் தெரிவித்தார்.

இது தொடர்பில் அவர் மேலும் விவரம் தெரிவிக்கையில் -

வடக்கு மாகாணத்திலே வன்னிப் பகுதியில் நீண்ட காலம் பணியாற்றி யாழ்ப்பாணம் வருவதற்காக



இரண்டு கோடி ரூபா பெறுமதியான ஹெரோயினுடன் பெண் சிக்கினார்

அவரிடமிருந்து ஆறு இலட்சம் ரூபா பணமும் மீட்பு

கொழும்பு, பொரளை - சிரிசரவயன குடியிருப்புத் தொகுதியில் சுமார் இரண்டு கோடி ரூபா பெறுமதியான ஹெரோயின் போதைப்பொருள் மற்றும் ஆறு இலட்சத்துக்கும் அதிக பணத்துடன் பெண் ஒருவர் கைது செய்யப்பட்டுள்ளார் என்று பொலிஸ் ஊடகப் பேச்சாளர் பிரதிப்

பொலிஸ்மா அதிபர் அஜித் ரோஹண தெரிவித்தார்.

இது தொடர்பில் அவர் மேலும் தெரிவித்ததாவது:-

பொலிஸ் விசேட அதிரடிப் படையினருக்குக் கிடைக்கப் பெற்ற தகவலுக்கமைய மேற்கொள்ளப்பட்ட



மண்டைதீவிலும் மண்கும்பானிலும் காணி சுபிகாரிப்புக்கு எதிராக சகலரும் அணிதிரளுங்கள்!

கஜதீபன் அழைப்பு

(எஸ்.நிதர்ஷன்)

மண்டைதீவு மற்றும் மண்கும்பான் பகுதிகளில் கடற் படையின் முகாம் அமைப்பதற்காக காணி சுவீகரிப்பு செய்வதை முறியடிக்க அனைவரும் ஒன்று திரண்டு போராட வேண்டும் என முன்னாள் வடக்கு மாகாண சபை உறுப்பினர் பா.கஜதீபன் கோரிக்கை விடுத்துள்ளார்.

முற்படையினரின் தேவைகளுக்காக எமது மக்களின் சொந்தக்



காணிகள் தொடர்ச்சியாக சுவீகரிக்கப்படுகின்றமை நீடிக்கின்றது. கடந்த காலங்களிலும் மக்களின் காணிகள் சுவீகரிப்பதற்காக அளவீடு செய்ய முற்பட்டபோது மக்களின் கடும



சிறைக் கொத்தணி தொற்றாளர் எண்ணிக்கை 4,310 ஆக உயர்வு

இலங்கையின் சிறைச்சாலைகளிலிருந்து மேலும் 17 பேர் கொரோனா வைரஸ் தொற்றுக்குள்ளாகியுள்ளனர் என பி.சி.ஆர். பரிசோதனைகளின் முடிவுகளில் உறுதிப்படுத்தப்பட்டுள்ளது.

16 ஆண்டுகைதிகளும், சிறைச்சாலை அதிகாரி ஒருவருமே இவ்வாறு கொரோனா தொற்றாளர்கள் என அடையாளம் காணப்பட்டுள்ளனர்.

இதனால் சிறைச்சாலைக் கொத்தணியில் சிக்கிய கொரோனா நோயாளர்களது எண்ணிக்கை 4 ஆயிரத்து 310 ஆக உயர்வடைந்துள்ளது.

இவர்களில் 123 சிறை அதிகாரிகளும், 3 ஆயிரத்து 945 கைதிகளும் பூரண குணமடைந்துள்ளனர். தற்போது 09 சிறை அதிகாரிகளும், 233 கைதிகளும் சிகிச்சை பெற்று வருகின்றனர்.

பூநகரியில் கொடூரம்

3 பிள்ளைகளின் தாய்குத்திப் படுகொலை!

சந்தேகத்தில் கணவர் கைது



(ந.லோகதயாளன்)

கிளிநொச்சி மாவட்டம், பூநகரிப் பகுதியில் இன்று மாலை குடும்பப் பெண்ணொருவர் வெட்டிப் படுகொலை செய்யப்பட்டுள்ளார்.

இந்தக் கொலைச் சம்பவத்துடன் தொடர்புபட்டவர் என்ற சந்தேகத்தில் கணவர் கைது செய்யப்பட்டுள்ளார்.



கொரோனாத் தாண்டவத்தால் மேலும் சில இடங்கள் முடக்கம்

மினுவாங்கொடை மற்றும் மாத்தளை பொலிஸ் பிரிவுகளுக்குப் பட்ட சில பகுதிகள் உடன் அமுலாகும் வகையில் தனிமைப்படுத்தப்பட்டுள்ளன.

கொரோனா வைரஸ் தொற்றைத் தடுப்பதற்கான தேசிய செயலணியின் தலைவரும் இராணுவத் தளபதியுமான ஜெனரல் சவேந்திர சில்வா இந்த விடயத்தைத்



வவுனியாவில் இரண்டு வாரத்தில் 201 பேருக்கு கொரோனாத் தொற்று

(கி.வசந்தரூபன்)

வவுனியாவில் மேலும் 24 பேருக்கு கொரோனா வைரஸ் தொற்று உறுதி செய்யப்பட்டுள்ளது.

வவுனியா, பட்டாணிகூர் பகுதியில் கொரோனாத் தொற்றாளர்கள் அடையாளம் காணப்பட்ட நிலையில் வவுனியா நகர வியாபார நிலையங்களில் பணியாற்றும் ஊழியர்களுக்குப் பி.சி.ஆர்.

பரிசோதனைகள் முன்னெடுக்கப்பட்டன. அதன் ஒருபகுதி முடிவுகள் இன்று காலை வெளியாகின.

அதனடிப்படையில் வவுனியா நகரப் பகுதியில் உள்ள வியாபார நிலையங்களைச் சேர்ந்தவர்களுடன் தொடர்புகளைப் பேணிய 24 பேருக்குத் தொற்று இருக்கின்றமை இன்று உறுதி செய்யப்பட்டது.



இரண்டு கோடி ரூபா பெறுமதியான

(முதலாம் பக்கத் தொடர்ச்சி)
சுற்றிவளைப்பின்போது வெறொயின் போதைப்பொருளுடன் இந்தப் பெண்

தாயகம், தேசியம்,

(முதலாம் பக்கத் தொடர்ச்சி)
யாழ். பல்கலைக்கழகத்தில் மக்கள் பேரெழுச்சியாகத் திரண்ட பொங்கு தமிழ்ப் பிரகடனத்தின் 20ஆம் ஆண்டு நிறைவு நாள் நிகழ்வு இன்று நடைபெற்றது. இதன்போது மாணவர் ஒன்றியத்தால் வெளியிடப்பட்ட அறிக்கையிலேயே மேற்படி அழைப்பு விடுத்ததுள்ளது.

யாழ். பல்கலைக்கழகத்தில் அமைக்கப்பட்டுள்ள பொங்கு தமிழ் நினைவுத் தூபியில் கலைப்பீட மாணவர் ஒன்றியத்தலைவர் பாக்கியநாதன் உஜாந்தன் தலைமையில் நடைபெற்ற இந்த நிகழ்வில் இரண்டுநிமிட மௌன அஞ்சலி மற்றும் மலரஞ்சலி என்பன இடம்பெற்றன.

இதன்போது பல்கலைக்கழக மாணவர் ஒன்றியத்தால்தயாரிக்கப்பட்ட பொங்கு தமிழ் நினைவு நாள் அறிக்கையும் வாசிக்கப்பட்டது.

இந்த நிகழ்வில் பல்கலைக்கழக மாணவர்கள் மற்றும் ஊழியர்கள் எனப் பலர் கலந்துகொண்டனர்.

தமிழ் மக்களின் அபிலாசைகளான சுயநிர்ணய உரிமை, மரபுவழித் தாயகம் மற்றும் தமிழ்த் தேசியம் என்பன அங்கீகரிக்க வேண்டும் எனக் கோரிக்கைகளை வலியுறுத்தி 2001ஆம் ஆண்டு ஜனவரி மாதம் 17 ஆம் திகதி இராணுவ அடக்குமுறைக்கு மத்தியில் யாழ் பல்கலைக்கழகத்தில் மக்கள் பேரெழுச்சியாகத் திரண்ட நிகழ்வே பொங்கு தமிழ் ஆகும்.

இதனை நினைவுபடுத்தும் முகமாக அப்போதைய யாழ். பல்கலைக்கழக மாணவர் ஒன்றியத்தால் நினைவுத் தூபியும் திறந்து வைக்கப்பட்டிருந்தது.

பொங்கு தமிழ்ப் பிரகடனத்தின் 20ஆம் ஆண்டு நிறைவு நாளான இன்று யாழ். பல்கலைக்கழக மாணவர் ஒன்றியத்தால் வெளியிடப்பட்ட அறிக்கையில் குறிப்பிடப்பட்டுள்ளதாவது:-

முள்ளிவாய்கால் நினைவுத்தூபி இடித்து அழிக்கப்பட்டு தமிழ் மக்கள் தங்களது நினைவு உரிமையும் மறுக்கப்பட்ட ஒரு காலப் பின்னணியில் நாங்கள் பொங்கு தமிழ் பிரகடனத்தின் 20 ஆவது ஆண்டு நிறைவை நினைவு கூர்கின்றோம்.

2001ஆம் ஆண்டு ஜனவரி 17 இல் தமிழ் மக்கள் தங்களது இன உரிமைகளை வலியுறுத்தி உலகெங்கும் அவற்றை பறைசாற்ற மிகுந்த எழுச்சியோடு இராணுவ அச்சுறுத்தல் மத்தியிலும் யாழ்ப்பாண பல்கலைக்கழகத்தில் ஒன்றுகூடினார்கள். அவ்வாறாக அவர்கள் ஒன்றுகூடிவந்தபோது மேற்கொண்ட பிரகடனத்தை நாம் இங்கு கல்வெட்டாக வடித்து வருடா வருடம் நினைவு கூர்கின்றோம்.

தமிழ் மக்களது அபிலாசைகளான சுயநிர்ணய உரிமை, மரபுவழித் தாயகம், தமிழ்த் தேசியம் என்கின்ற விடயங்களை இந்த பிரகடனம் உள்ளடக்கி நிற்கின்றது.

யாழ். பல்கலைக்கழகத்தில் ஆரம்பித்த இந்த பொங்கு தமிழ் உலகின் பல நாடுகளிலும் அங்கங்கு வாழும் தமிழ் மக்களால் தொடர்ச்சியாக முன்னெடுக்கப்பட்டு உலகம் முழுவதற்கும் தமிழ் மக்களது அடிப்படை அபிலாசைகளை எடுத்துரைத்து வருகின்றது.

யாழ். பல்கலைக்கழக சமூகத்தின் தமிழ்த் தேசிய நிலைப்பாட்டை இந்தப் பொங்கு தமிழ் நிகழ்வும், இங்கு நிறுவப்பட்டிருக்கும் பொங்கு தமிழ் பிரகடன கல்வெட்டும் பறைசாற்றி நிற்கின்றது.

காலாதி காலமாக யாழ். பல்கலைக்கழகம் எடுத்துவந்த தமிழ்த் தேசிய நிலைப்பாடு அச்சுறுத்தலுக்கு உள்ளாகியுள்ள இக்காலகட்டத்தில் நமது பொங்கு தமிழ் பிரகடன நினைவுகூரல் முக்கியத்துவம் பெறுகின்றது.

ஆகவே, மீண்டும் ஒருமுறை இந்த வருடமும் சுயநிர்ணய உரிமை, மரபுவழித் தாயகம், தமிழ்த் தேசியம் இவையே எமது மூச்சு என மீண்டும் உரத்து ஒலிப்போம் - என்றுள்ளது.

கைதுசெய்யப்பட்டுள்ளனர்.

இந்தக் குடியிருப்புத் தொகுதியின் ஐந்தாம் மாடியில் உள்ள வீடொன்றைச் சோதனை செய்த பொலிஸ் விசேட அதிரடிப்படையினர், அங்கு காணப்பட்ட அலுவலியொன்றில் மறைத்து வைக்கப்பட்டிருந்த ஒரு கிலோ 638 கிராம் வெறொயின் போதைப்பொருள் மற்றும் ஆறு இலட்சத்து 10 ஆயிரம் ரூபா பணத்தைக் கைப்பற்றியுள்ளனர்.

இதனையடுத்தே 59 வயது பெண்ணைப் பொலிஸ் விசேட அதிரடிப்படையினர் கைதுசெய்துள்ளனர். - என்றார்.

வவுனியாவில் இரண்டு....

(முதலாம் பக்கத் தொடர்ச்சி)
வெளிக்குளம், தெற்கிலுப்பைக்குளம், மகாறம்பைக்குளம், பட்டாணிகூர், வேப்பங்குளம், பட்டக்காடு, கந்தசுவாமி கோவில் வீதி, வெளிக்குளம் ஆகிய பகுதிகளைச் சேர்ந்த தவர்களுக்கே தொற்று உறுதிசெய்யப் பட்டுள்ளது.

குறித்த எண்ணிக்கையுடன் வவுனியா நகர கொத்தணி ஒரு வாரத்தில் மாத்திரம் 201 அதிகரித்துள்ளது. (100)

கொரோனாத்

(முதலாம் பக்கத் தொடர்ச்சி)
தெரிவித்துள்ளார்.

இதன்படி, மினுவாங்கொடை பொலிஸ் பிரிவுக்குட்பட்ட கல்லொழுவ கீழக்கு மற்றும் மேற்கு ஆகிய கிராம சேவகர் பிரிவுகள் தனிமைப்படுத்தப்பட்டுள்ளன.

அத்துடன், மாத்தளை பொலிஸ் பிரிவுக்குட்பட்ட வரகாமுர, மீதெனிய மற்றும் தெவரிபிட்டிய ஆகிய கிராம சேவகர் பிரிவுகளும் உடன் அமுலாகும் வகையில் தனிமைப்படுத்தப்பட்டுள்ளன.

நாவலப்பிட்டி முடக்கம்

(முதலாம் பக்கத் தொடர்ச்சி)
நகரம் முடக்கப்பட்டுள்ளதால் நேற்றுமீண்டும் நாவலப்பிட்டிய வெறிச்சோடி காணப்பட்டது. இன்று காலை முதல் நகரசபையினரும், சுகாதார பிரிவினரும் இணைந்து தொற்று நீக்கம் செய்யும் நடவடிக்கையை முன்னெடுத்தனர்.

இதன்படி நாவலப்பிட்டிய நகரம் நான்கு முதல் வழமைபோல செயற்படும் என வர்த்தக சங்கத்தின் தெரிவித்தனர்.

அதேவேளை, நாவலப்பிட்டிய பகுதியில் இதுவரை 40 தொற்றாளர்கள் அடையாளம் காணப்பட்டுள்ளமையால் சுகாதார நடைமுறைகளை தொடர்ந்தும் பின்பற்றுமாறு சுகாதார அதிகாரிகள் கோரிக்கை விடுத்தனர்.

358 ஆசிரியர்கள்

(முதலாம் பக்கத் தொடர்ச்சி)
நூற்றுக் கணக்கானோர் காத்திருக்கின்றனர். அவ்வாறு உள்ளவர்களை உடன் விடுவிக்கும் சமயம் வன்னியில் உள்ள பாடசாலைகளில் ஏற்படும் ஆசிரிய வெற்றிடத்தை நிரப்ப வேண்டிய தேவை உள்ளது.

இதன் அடிப்படையில் தற்போது மன்னார், முல்லைத்தீவு மாவட்டங்களிற்கு நூறு ஆசிரியர்களிற்கு குறையாமலும், வவுனியா மாவட்டத்திற்கு 62 ஆசிரியர்களும் நியமிக்கப்பட்டுள்ளனர். அதே போன்று கிளிநொச்சி மாவட்டம் மற்றும் கடல் கடந்த தீவுகள் என அனைத்து பின்தங்கிய பிரதேசங்களிற்கும் முன்னுரிமைப் படுத்தலில் நியமிக்கப்பட்டுள்ளனர்.

இவ்வாறு கிடைக்கப்பெற்ற 386 ஆசிரியர்களில் தீவக வலயத்திற்கு 28, ஆசிரியர்கள் நியமிக்கப்பட்டபோதும் இதில் கடல் கடந்த தீவுகளிற்கு 17 ஆசிரியர்களும், கிளிநொச்சி வலயத்திற்கு 29 ஆசிரியர்கள், மடு வலயத்திற்கு 56 ஆசிரியர்களும், மன்னார் வலயத்திற்கு 54 ஆசிரியர்களும் நியமிக்கப்பட்டுள்ளனர்.

இதேபோன்று துணுக்காய் கல்வி வலயத்திற்கு 58 ஆசிரியர்கள் நியமிக்கப்பட்டுள்ளனர். இதேபோன்று முல்லைத்தீவு கல்வி வலயத்திற்கு 45 ஆசிரியர்களும், வவுனியா வடக்கு வலயத்திற்கு 39 ஆசிரியர்களும்

வவுனியா தெற்கு வலயத்திற்கு 23

ஆசிரியர்களும் நியமிக்கப்பட்டுள்ளனர்.

இந்த நியமனத்தை பெறும் ஆசிரியர்கள் அனைவரும் நாளை 18ஆம் திகதி முதல் தமது கடமைகளை எதிர்வரும் 14 தினங்களிற்குள் பொறுப்பேற்க முடியும். இவர்கள் தமது கடமையை பொறுப்பேற்றதும் தற்போது அந்த வலயங்களில் இருந்து யாழ்ப்பாணத்திற்கு இடமாற்றம் கோரி அனுமதிக்கப்பட்டவர்கள் அங்கிருந்து விடுவிக்கப்படுவார்கள். - என்றார்.

யாழுக்கு முதலில்

(முதலாம் பக்கத் தொடர்ச்சி)
வந்து மீண்டும் 18ஆம் திகதி சுவீஸ் நாட்டிற்கு திரும்பிய மதபோதகர் சற்குண ராஜாவிடம் கொரோனாத் தொற்று இருந்தமை சுவீஸ் நாட்டில் கண்டறியப்பட்டது. யாழ்ப்பாணத்தில் போதகருடன் பழகிய அடிப்படையில் தாவடியைச் சேர்ந்த ஒப்பந்தகாரர் ஒருவருக்கு காய்ச்சல் காணப்பட்டபோது 2020.03.21 அன்று யாழ்ப்பாணம் போதனா வைத்தியசாலையில் அனுமதிக்கப்பட்டார். அவருக்கு கொரோனாத் தொற்று உறுதிசெய்யப்பட்டதனால் தாவடி கிராமமே முற்றுகைக்கு உள்ளாகப்பட்டபோது போதகர் பெயர் அதிகம் உச்சரிக்கப்பட்டது. அதேநேரம் போதகர் நடமாடிய அரியாலையின் சில பகுதிகளும், போதகரால் மேற்கொள்ளப்பட்ட ஆராதனையில் பங்கு கொண்டோருடன் தனிமைப் படுத்தப்படும் நிலைமை ஏற்பட்டது.

இவ்வாறு கடந்த ஆண்டு மார்ச், ஏப்பிரல் மாதங்களில் அதிகம் உச்சரிக்கப்பட்ட போதகர் தற்போது சுவீஸ் நாட்டில் சுகமீனம் காரணமாக உயிரிழந்தார் எனத் தெரிவிக்கப்படுகின்றது.

காணி சபிகரிப்புக்கு

(முதலாம் பக்கத் தொடர்ச்சி)
எதிர்ப்பால் அந்த நடவடிக்கைகளை கைவிடப்பட்டிருந்தன. எனினும், அதன் தொடர்ச்சியாக மண்டைதீவு மற்றும் மண்கும்பான் பகுதிகளில் மக்களுடைய காணிகள் கடற்படையின் முகாம் அமைப்பதற்காகச் சுவீகரிப்பு செய்வதற்காக அளவீடு செய்யப்பட்டுள்ளது.

நாளை திங்கட்கிழமை மண்டைதீவிலும், மறுநாள் செவ்வாய்க்கிழமை மண்கும்பானிலும் அளவீடு நடவடிக்கைகள் முன்னெடுக்கப்படவுள்ளன. எனவே, எமது மக்களின் காணி சுவீகரிப்பு நடவடிக்கைக்கு எதிராக நாளை காலை 8.30 மணிக்கு மண்டைதீவிலும், நாளை மறுதினம் காலை 8.30 மணிக்கு மண்கும்பானிலும் பொதுமக்கள் மற்றும் மக்கள் பிரதிநிதிகள் அனைவரும் அணிதிரண்டு காணி சுவீகரிப்பைத் தடுத்து நிறுத்த வேண்டும் என்று முன்னாள் வடக்கு மாகாண சபை உறுப்பினர் பா.கஜதீபன் அழைப்பு விடுத்துள்ளார்.

3 பிள்ளைகளின் தாய்

(முதலாம் பக்கத் தொடர்ச்சி)
பூநகரி பொலிஸ் பிரிவுக்குட்பட்ட தெளிகரை பகுதியில் மூன்று பிள்ளைகளின் தாய்படுகொலை செய்யப்பட்ட நிலையில்

இன்று மாலை சடலமாக மீட்கப்பட்டார்.

தெளிகரையில் அமைந்துள்ள அவரது வீட்டில் வைத்தே அந்தப் பெண் கொலை செய்யப்பட்டுள்ளார் என்று பூநகரி பொலிஸார் தெரிவித்தனர்.

வயிற்றுப் பகுதியில் வெட்டுக்காயங்களுடன் சடலமாக மீட்கப்பட்ட பெண் 37 வயதுடை ரூபஸ் கிருஷ்ணகுமாரி என அடையாளம் காணப்பட்டுள்ளார் என்று பொலிஸார் தெரிவித்தனர்.

படுகொலை செய்யப்பட்ட பெண்ணின் கணவர் சம்பவம் தொடர்பில் சந்தேகத்தின் பேரில் பொலிஸாரால் கைதுசெய்யப்பட்டுள்ளார்.

இதேவேளை, சம்ப இடத்திலிருந்து கூரிய ஆயுதமும் பொலிஸாரால் மீட்கப்பட்டுள்ளது. சம்பவம் தொடர்பான பூர்வாங்க விசாரணைகளை பூநகரி பொலிஸார் முன்னெடுத்து வருகின்றனர்.

ஜே.ஆரின் வழியில்

(முதலாம் பக்கத் தொடர்ச்சி)
தெரிவித்ததாவது:-

1977களில் பெரும்பான்மையுடன் நாட்டின் அதிகாரத்தைக் கைப்பற்றிய ஜே.ஆர். ஜெயவர்தனவின் பயணத்தையே நாம் தொடர வேண்டியுள்ளது.

அன்று ஜே.ஆர். உடன் இருந்த அனைவரும் நாடாளுமன்ற உறுப்பினர்கள் அல்லர். என்.ஜி.பி. பண்டிதரடண, எனது தந்தை எஸ்மண்ட் விக்கிரமசிங்க, முன்னாள் பாதுகாப்பு அமைச்சின் செயலாளர் ஜி.பி.சி. சமரசிங்க போன்றவர்கள் சிறந்த நிர்வாக சேவை உத்தியோகத்தர்கள் ஆவர்.

மறுபுறம் சிறில் மத்தியு, ஆர்.பிரேமதாஸ, போல் பெரேரா, ஈ.எல். சேனாநாயக, வின்சன்ட் பெரேரா, காமினி மற்றும் லலித் போன்றவர்களும் இருந்தனர். இவர்கள் அனைவரும் நாடாளுமன்றத்தைப் பிரதிநிதித்துவம் செய்யவில்லை.

ஆனால், இவர்களை இணைத்துக் கொண்டுதான் 1977ஆம் ஆண்டில் ஜே.ஆர். ஜெயவர்தன ஆட்சியைக் கைப்பற்றும் போராட்டத்தைத் தொடங்கினார். எனவே, இவ்வாறான பயணத்தையே நாம் தொடங்க வேண்டியதுள்ளது.

அன்றைய சூழலும் இன்றைய நிலைமையும் வெவ்வேறு என்றாலும் சிறந்த திட்டமிடவே எம்மை வெற்றி இலக்கை நோக்கிக் கொண்டுச் செல்லும்.

எனவே, கட்சியின் வெற்றி இலக்கை நோக்கிய திட்டத்தை தயாரிக்க அனைவரும் ஒத்துழைப்பு வழங்குங்கள். சாகல ரத்நாயக மற்றும் அனோமாமகே ஆகியோர் இதற்குத் தலைமை தாங்கி ஆலோசனைகள் பெற்று திட்டத்தை வரைவார்கள்.

மிகக் குறுகிய காலத்தில் தற்போதைய அரசு மக்கள் மத்தியில் நம்பிக்கை இழந்துள்ளது. எதிர்க்கட்சியும் அதே நிலையில்தான் உள்ளது.

ஹரின் மற்றும் ரஞ்சன் ஆகியோரை ஊக்கிய தேசியக் கட்சி தனிமைப்படுத்தி விடக் கூடாது. அவர்களுக்கு ஏற்படக் கூடிய அநீதிகளின்போது நிச்சயம் குரல் கொடுக்க வேண்டும். தேவைப்படின் நீதிமன்றத்தின் ஊடாகவும் நடவடிக்கை எடுக்க முடியும் - என்றார்.

சொம்மணி
பல்கலைக்கழகத் தாய் அர்ப்பு
நடந்தது என்ன?
கொழும்பு மற்றும் திருக்கிழும்
விண்வெளியில் ஒரு மிகக்கும் மின்பிறப்பாக்கி
வாசகர்களின் நன்மதிப்பைப் பெற்ற பல்சுவை வார இதழ்

பல்கலைக்கழகத் தாய் அர்ப்பு
நடந்தது என்ன?
கொழும்பு மற்றும் திருக்கிழும்
விண்வெளியில் ஒரு மிகக்கும் மின்பிறப்பாக்கி
வாசகர்களின் நன்மதிப்பைப் பெற்ற பல்சுவை வார இதழ்

சுப்பாஸ்
அரசியல்
மற்றும்
சமூக சார்
கட்டுரைகளுடன்

நமது பார்வை

உண்மை - நேர்மை - பக்கம் சாராமை

ஆசிரியர்: 30, கல்லூரி வீதி, யாழ்ப்பாணம் மின்னஞ்சல் - kalaikkathirnews@gmail.com
தொலைபேசி - 021 222 3000 இணையம் - onlinekathir.com

கொரோனாவுடன் அரசு சமரசம்

கொரோனாப் பெருந்தொற்றைக் கட்டுப்படுத்திக் கையாளும் நடவடிக்கைகளில் அரசு தளர்ந்து விட்டது என்பது வெளிப்படையாகத் தோற்றுகின்றது.

ராஜபக்ஷ அரசை நாட்டு மக்களுக்கு முன் கொரோனா தோற்கடித்து விட்டது என்று முன்னாள் பிரதமரும் ஐ.தே. கட்சித் தலைவரும் ரணில் விக்கிரமசிங்க கூறுவது அவதானிக்கப்பட வேண்டியது.

கட்டுப்படுத்தும் நடவடிக்கையில் ஓடும் வரை ஓடிய அரசு, இப்போது பின்வாங்கத் தொடங்கி விட்டது என்பது பகிரங்கமாகி வருகின்றது.

தொற்றுப் பரவலைக் கட்டுப்படுத்தி, மட்டுப்படுத்துவது தொடர்பான இறுக்க நடவடிக்கைகளைத் தளர்த்தும் முடிவுக்கு அரசு வந்து விட்டது.

தினசரி அறநாறுக்குக் குறையாத தொற்றாளர்கள், புதிது, புதிதாகக் கண்டுபிடிக்கப்படும் நிலையில்தான் இறுக்க நிலையைத் தளர்த்தி, திறந்து விடுவதற்கு அரசு முடிவு செய்திருக்கின்றது.

கொரோனா வைரஸுடன் சேர்ந்து வாழ்வதைத் தவிர வேறு வழியில்லை என்ற கட்டாய முடிவுக்கு அரசுத் தரப்புவந்து விட்டமையை அதன் தற்போதைய தளர்வு நடவடிக்கைகள் நிரூபிக்கின்றன.

பாடசாலைகள் இயங்கத் தொடங்கி விட்டன. பாடசாலைகளில் விளையாட்டு நிகழ்ச்சிகள் கூட இனி நடைபெறும்.

பொதுப் போக்குவரத்து மட்டுப்படுத்தல்கள் தளர்த்தப்பட்டுள்ளன. பஸ், ரயில் சேவைகள் வழமைக்குத் திரும்புகின்றன, திரையரங்குகள் இயங்குகின்றன என அறிவிக்கப்படுகின்றது.

இனி ஆலயங்களில் யூசை, வழிபாடுகள் நடைபெறும். கல்யாண மண்டபங்களில் திருமணங்கள், நிகழ்வுகள் இடம்பெறும். ஒன்று கூடல்கள், பொது நிகழ்வுகள் நடக்கும் - சில சுகாதார விதிகள் கட்டுப்பாடுகளுடன் - அவ்வளவுதான்...!

தனியார் கல்விநிலையங்கள் திறக்கப் போகின்றன. சந்தைகள் கூடப் போகின்றன. பஸ்கள் இயங்கப் போகின்றன.

அபாய வலயங்களில் இருந்து வருவோருக்கான தனிமைப் படுத்தல் நடவடிக்கை விலக்கிக் கொள்ளப்படுகின்றது.

கொரோனாப் பரவலைக் கட்டுப்படுத்துவதற்கான நடவடிக்கைகள் வெற்றிகரமாக - மேம்படத்தக்க விதத்தில் - முன்னேறாத நிலையில் -

இன்னும் கொஞ்சம் விளக்கமாகச் சொல்வதானால், மறுவழமாக மோசமடையும் யதார்த்தச் சூழலில் -

இப்படி கட்டுப்பாடுகளை ஒரேயடியாகத் தளர்த்தும் முடிவுக்கு அரசு வந்திருக்கின்றது.

அதன் அர்த்தம், கொரோனாவுடன் சேர்ந்து வழமையான வாழ்க்கையை வாழ வேண்டும் என்ற வக்கற்ற நிலைக்கு அரசு வந்து விட்டது என்பதுதான்.

கொரோனாத் தொற்றுப் பரிசோதனை நடத்தப்படும் ஒவ்வொரு சுகாதார சேவை அதிகாரி பிரிவிலும் - எழுமாற்றாக நடத்தும் சோதனைகளில் - தொற்றாளர்கள் அடையாளம் காணப்பட்டு வருகின்றனர். அரசின் கட்டுப்பாட்டு நடவடிக்கைகளைத் தகர்த்து இந்த பெருந்தொற்று வைரஸ் தனது அரூபக் கரங்களை இலங்கை முழுவதும் தாராளமாகப் பதித்து விட்டது என்பதுதான் இதன் அர்த்தம்.

இந்தச் சூழலில், தொற்றாளர்கள் அடையாளம் காணப்படும் ஒவ்வொரு பிரதேசத்தையும் தனிமைப்படுத்த அரசு முயன்றால், அப்படி தனிமைப்படுத்தப்படும் குடும்பம் ஒவ்வொன்றுக்கும் நிவாரணத்தை வழங்க வேண்டும் என்ற கட்டாயம் அரசுக்கு. இது விடயத்தில் ஓரளவுக்கு மேல் தாக்குப்பிடிக்க முடியாத இக்கட்டுக்கு வந்திருக்கும் அரசு, தனிமைப்படுத்தல் என்று பிரதேசங்களை வகைப்படுத்தி அறிவிப்பதிலிருந்தும் பின்வாங்கப் போகின்றது என்கின்றன விடயமறிந்த வட்டாரங்கள்.

கொரோனாப் பேரரசுக்குடன் தொடர்ந்து சமராதும் பொருளாதார நிலையில் நாடு இல்லை என்பதால் அதனுடன் சமரசம் செய்து கொள்ளும் நிலைமைக்கு ஆட்சியாளர்கள் வந்து விட்டனர் என்பது தெளிவு.

அதனை அவர்கள் வெளிப்படையாகக் கூறாவிட்டாலும் அவர்களின் நடவடிக்கைகள் அதனையே பிரதிபலித்து நிற்கின்றன என்பதை யாரும் உணக்க முடியும்.

இத்தகைய சூழ்நிலையில் பொதுமக்கள் என்ன செய்ய முடியும்? கொரோனாக்கொடு வைரஸுக்கு மண்மூலியிடுவதைத் தவிர மக்களுக்கு வேறு மார்க்கமில்லையா?

வெளிப்படையாகக் கூறாமல், பொறுப்பிலிருந்து 'நெளசாக' கழறுகின்றது அரசு.

இந்தப் பின்புலத்தில் நம்மை நாமே பாதுகாத்துக் கொள்ளத் தீவிர நடவடிக்கை எடுப்பதுதான் இப்போது நாம் செய்ய வேண்டிய யதார்த்தம்.

முகக் கவசம் அணிந்து, கைகளை அழக்கடி தொற்று நீக்கியால் கழவி, சமூக இடைவெளியைப் பேணி உரிய பாதுகாப்பு முன்னேற்பாடுகளுடன் நாம் இருந்தால், இந்தப் பேரரசுகளின் பார்வை எம் மீது விழாதவாறு பார்த்துக் கொள்ளலாம்.

கொரோனாவால் ஐவர் மரணம்:

மட்டக்களப்பு அரசு கிராமம் தனிமைப்படுத்தப்பட்டது!

மட்டக்களப்பு, ஜன.17
மட்டக்களப்பு - அரசு கிராம சேவையாளர் பிரிவு தனிமைப்படுத்தப்பட்ட பகுதியாக பிரகடனப்படுத்தப்பட்டுள்ளதாக மாவட்ட பிராந்திய சுகாதார சேவைகள் பணிப்பாளர் வைத்தியர் நாகலிங்கம் மயூரன் தெரிவித்தார்

மட்டக்களப்பு நகரில் நேற்று சனிக்கிழமை ஐந்தாவது கொரோனா மரணம் பதிவாகியுள்ளது. அரசு சந்தை வீதியில் உள்ள வீட்டில் 79 வயதுடைய ஆணொருவர் உயிரிழந்துள்ளார். அவருக்கு கொரோனாத் தொற்று உறுதிப்படுத்தப்பட்டதாக சுகாதாரத் துறையினர் தெரிவித்தனர்.

உயிரிழந்தவரின் குடும்ப உறுப்பினர் களுக்கு மேற்கொள்ளப்பட்ட அண்டிஜன் பரிசோதனையில் ஐந்து பேர் கொரோனா தொற்றுக்குள்ளானமை உறுதிப்படுத்தப்பட்டுள்ள

நிலையில், இந்த நடவடிக்கை எடுக்கப்பட்டுள்ளதாக அவர் மேலும் தெரிவித்தார்.

அரசு கிராம சேவையாளர் பிரிவு தனிமைப்படுத்தப்பட்ட பகுதியாக முடக்கப்பட்டதன் காரணமாக மட்டக்களப்பு பொதுச்சந்தை மூடப்பட்டுள்ளது.

மட்டக்களப்பு பொதுச்சந்தை மற்றும் சிரேஷ்ட பொலிஸ் அத்தியட்சகர் காரியாலயம், வீதி போக்குவரத்து அனுமதி வழங்கும் காரியாலயம் என்பனவற்றுக்கு செல்லும் வீதிகளும் முடக்கப்பட்டுள்ளன.

கடந்த 24 மணித்தியாலங்களில் மட்டக்களப்பு மாவட்டத்தில் 27 கொரோனா தொற்றாளர்கள் இனங்காணப்பட்ட நிலையில் மட்டக்களப்பு மாவட்டத்தில் தொற்றாளர்களின் எண்ணிக்கை 467 ஆக அதிகரித்துள்ளதாக வைத்தியர் மயூரன் தெரிவித்தார்.

பாகிஸ்தான் பிரதமர் இலங்கைக்கு விஜயம்



கொழும்பு, ஜன.17
பாகிஸ்தான் பிரதமர் இம்ரான் கான், உத்தியோகபூர்வ விஜயம் மேற்கொண்டு இலங்கைக்கு வருகை தரவுள்ளார்.

அதன்படி அவர் அடுத்த வாரமளவில் இலங்கைக்கு விஜயம் செய்யவுள்ளார் என வெளி

விவகார அமைச்சு தெரிவித்துள்ளது.

இலங்கைக்கு விஜயம் செய்யவுள்ள அவர், 5 நாட்கள் நாட்டில் தங்கியிருந்து பல முக்கிய தர்புகளுடன் பேச்சுகளில் ஈடுபடவுள்ளார் என அந்த அமைச்சு குறிப்பிட்டுள்ளது.

ஒரே குடும்பத்தைச் சேர்ந்த நால்வருக்கு பண்டாரவளையில் கொரோனாத் தொற்று!

பண்டாரவளை - கிணிகம பகுதியில் ஒரே குடும்பத்தைச் சேர்ந்த நால்வருக்கு கொரோனா வைரஸ் தொற்று உறுதி செய்யப்பட்டுள்ளதாக சுகாதார அதிகாரிகள் தெரிவித்துள்ளனர்.

அந்தப் பகுதியில் பெண்ணொருவருக்கு அண்மையில் கொரோனா தொற்று உறுதி செய்யப்பட்டிருந்த நிலையில், அவரின் குடும்பத்தினருக்கு கடந்த 15 ஆம் திகதி பி.சி.ஆர். பரிசோதனைகள் முன்னெடுக்கப்பட்டிருந்தன.

இந்நிலையில் அதன் முடிவுகள் தற்போது வெளியாகியுள்ளன. அதில் மூவருக்கு

கொரோனா வைரஸ் தொற்று உள்ளமை உறுதிப்படுத்தப்பட்டுள்ளது.

அதனைத் தொடர்ந்து அவர்கள் கொரோனா சிகிச்சை நிலையங்களுக்கு அனுப்பி வைக்கப்பட்டுள்ளனர் என சுகாதார அதிகாரிகள் குறிப்பிட்டுள்ளனர்.

மேலும் அவர்களுடன் நெருங்கிய தொடர்பைப் பேணியவர்களை தனிமைப்படுத்தும் நடவடிக்கை முன்னெடுக்கப்பட்டுள்ளதாகவும் அங்கிருந்து கிடைக்கும் தகவல்கள் தெரிவிக்கின்றன.

கிளிநொச்சியில் வான் பாயும் குளங்கள் பல பகுதிகளில் போக்குவரத்துப் பாதிப்பு



பாதிக்கப்பட்டுள்ளது.

கடந்த சில நாட்களாக பெய்த கனமழையால் குளங்கள் நிரம்பி வெளியேறும் அதிகளவான வெள்ளநீர், வேரவில் - கிராஞ்சி வீதியிலேயே காணப்படுகின்றது.

மேலும் இரண்டு இடங்களில் நான்கு அடிக்கு மேல் வெள்ள நீர் பாய்ந்த வண்ணம் உள்ளது. கடந்த ஆறு நாட்களுக்கு மேலாக பஸ் போக்குவரத்துச் சேவைகள் யாவும் நிறுத்தப்பட்டுள்ளன.

கிளிநொச்சி, ஜன.17
கிளிநொச்சி - கரியாலை, நாகபடுவான் குளம் மற்றும் ஜெயபுரம், பல்லவராயன் கட்டு குளம் ஆகியன தொடர்ந்தும் வான் பாய்வதால் வேரவில், கிராஞ்சி, வலைப்பாடு உள்ளிட்ட கிராமங்களுக்கான போக்குவரத்துப்

குறிப்பாக இந்தப் பிரதேசத்தில் உள்ள மக்களுடைய போக்குவரத்து தேவைகளைக் கருதி, பூநகரி பிரதேச சபையால் உழவு இயந்திரத்தில் பயணிகளை ஏற்றி, இறக்கும் செயற்பாடு முன்னெடுக்கப்பட்டு வருகின்றது.

மூடப்பட்டுள்ள பாடசாலைகள் வவுனியாவில் நாளை திறப்பு!

வவுனியாவில் கொரோனா தொற்று அதிகரித்த நிலையில் தற்காலிகமாக மூடப்பட்ட நகர பாடசாலைகள், நாளை (திங்கட்கிழமை) முதல் மீண்டும் செயற்படவுள்ளன எனக் கூறப்படுகின்றது.

கொரோனா அச்சுறுத்தல் காரணமாக நகரப்பகுதிகள் உட்பட்ட 19 கிராமசேவையாளர்கள் பிரிவுகளில் தனிமைப்படுத்தல் ஊரடங்கு சட்டம் அமுல்படுத்தப்பட்டுள்ளது.

இந்நிலையில் அந்தப் பகுதிகளில் முன்னெடுக்கப்பட்ட அநேகமான பி.சி.ஆர்.பரிசோதனைகளுக்கான முடிவுகள் கிடைக்கப்

பெற்றுள்ளமையுடன் இதுவரை 175 தொற்றாளர்கள் அடையாளம் காணப்பட்டுள்ளனர்.

நகரின் நிலைமை தொடர்பாக வவுனியா மாவட்ட செயலகத்தில் நேற்று சனிக்கிழமை கலந்துரையாடல் இடம்பெற்றது.

அதன்படி நகரில் அனைத்து பாடசாலைகளின் கல்வி செயற்பாடுகளும் நாளை ஆரம்பிக்கப்படும் என தீர்மானிக்கப்பட்டுள்ளது.

இதேவேளை நகரில் முடக்கப்பட்டுள்ள சில பகுதிகளை நாளை விடுவிப்பதற்கும் கலந்துரையாடலில் தீர்மானிக்கப்பட்டது.



எம்.ஜி.ஆருக்குப் புகழாரம் கூட்டினார் பிரதமர் மோடி!

ஏழைகளுக்குத் தொண்டாற்றுவதற்காகத் தன் வாழ்நாளையே அர்ப்பணித்தவர் எம்.ஜி.ஆர். எனப் பிரதமர் நரேந்திர மோடி புகழாரம் கூட்டியுள்ளார்.

8 ரயில்களின் போக்குவரத்தைக் கொடியசைத்துத் தொடங்கி வைத்துப் பிரதமர் நரேந்திர மோடி உரையாற்றினார். அப்போது, எம்.ஜி.ஆர். பிறந்த நாளில் அவர் பெயரைக் கொண்ட நிலையத்தில் இருந்து புதிய ரயில் இயக்கப்படுவது ஓர் இனிமையான தற்செயல் நிகழ்வு எனக் குறிப்பிட்டார்.

ஏழைகளுக்குத் தொண்டாற்றுவதற்காகத் தன் வாழ்நாளையே அர்ப்பணித்தவர் எம்.ஜி.ஆர். எனப்

புகழாரம் கூட்டினார். ரயில் போக்குவரத்துத் தொடர்பு, ஒற்றுமைச் சிலையைச் சுற்றுலாப் பயணிகள் காண்பதற்கான வசதி மட்டுமல்லாமல், கேவாடியாவில் உள்ள பழங்குடியினரின் வாழ்வையும் மேம்படுத்தும் எனத் தெரிவித்தார்.

இதனால் சொந்தத் தொழில் தொடங்குவது அதி கரித்துப் புதிய வேலைவாய்ப்புகள் உருவாகும் எனக் குறிப்பிட்டார். ரயில்வேயின் வரலாற்றிலேயே நாட்டின் பல பகுதிகளில் இருந்து பல ரயில்கள் ஒரே இடத்துக்குச் செல்வது இதுவே முதன்முறை எனத் தெரிவித்தார். அமெரிக்காவின் சுதந்திர தேவிச் சிலைக்கு வருவதை விட ஒற்றுமைச் சிலைக்கு அதிக அளவில் பார்வையாளர்கள் வருவதாகவும், இதனால் அதிகச் சுற்றுலாப் பயணிகளை ஈர்க்கும் இடங்களில் ஒன்றாகக் கேவாடியா

உருவாகும் எனத் தெரிவித்தார்.

எதிர்காலத்தில் நாள்தோறும் ஒரு லட்சத்துக்கு மேற்பட்டோர் கேவாடியாவுக்கு வந்து செல்வர் என ஓர் ஆய்வில் தெரியவந்துள்ளதாக மோடி குறிப்பிட்டார். நம்மைப் பகுதிக்குக் குறுகிய ரயில்பாதை இருந்தபோது தான் பலமுறை ரயிலில் சென்றுள்ளதை நினைவுகூர்ந்த மோடி, அந்தக் காலத்தில் ஓடும் ரயிலில் இருந்து ஒருவர் எப்போது வேண்டுமானாலும் ஏறி இறங்கிச் செல்லும் அளவுக்கு ரயில்மெதுவாகச் செல்லும் எனக் குறிப்பிட்டார்.

ரயிலில் இருந்து இறங்கி நடக்கும் ஒருவர் சில சமயங்களில் ரயிலைவிட வேகமாக நடந்து செல்வதைக் காணலாம் என்றும் நகைச் சுவையாகக் குறிப்பிட்டார். அத்தகைய குறுகிய பாதை இப்போது அகலப்பாதையாக மாற்றப்பட்டுள்ளதாகத் தெரிவித்தார்.

ராஜஸ்தானில் ஓடும் பஸ்ஸில் தீ ஆறு பேர் சாவு: 17 பேர் காயம்!

ராஜஸ்தான் மாநிலம் மாஹேஸ்ஸுபுரா பகுதியில் பஸ்ஸில் தீப்பிடித்ததில் 6 பேர் உயிரிழந்தனர். மேலும் 17 பேர் படுகாயம் அடைந்தனர்.

மண்டோலியில் இருந்து பெவார் சென்றுக்கொண்டிருந்த அந்த பஸ் மின் அமுத்தக் கம்பியுடன் உரசியதால் தீப் பிடித்தது.

பஸ்ஸின் ஓட்டுனரும் நடத்துனரும் சம்பவ இடத்திலேயே உயிரிழந்தனர்.

உள்ளூர் மக்களுடன் தீயணைப்புத்துறையினர் தீயை அணைத்து பஸ்ஸில் சிக்கியவர்களை மீட்டனர். 17 பேருக்கு சிகிச்சையளிக்கப் படுகிறது.



172 பயணிகளுடன் புறப்பட்ட விமானம் அவசரமாக இறக்கம்

போபால், ஜன.17
குஜராத் மாநிலம் கூரத் நகரில் இருந்து கொல்கத்தாவுக்கு 172 பயணிகளுடன் புறப்பட்ட இண்டிகோ ஏர்லைன்ஸ் விமானம் போபாலில் அவசரமாக தரையிறக்கப்பட்டது. தொழில்நுட்ப கோளாறு காரணமாக விமானம் அவசரமாக தரையிறக்கப்பட்டதாக அதிகாரிகள் தெரிவித்தனர்.

விமானம் பத்திரமாக தரையிறங்கியதாகவும் எந்த பயணிகளுக்கும் பாதிப்பு ஏற்படவில்லை எனவும் போபால் விமான நிலைய இயக்குநர் தெரிவித்துள்ளார். மேலும், பயணிகள் மாற்று விமானம் மூலமாக கொல்கத்தா அனுப்பி வைக்கப்படுவார்கள் என்றும் தெரிவிக்கப்பட்டுள்ளது.

டெல்லியில் கொவிட் தடுப்பூசி செலுத்திக் கொண்ட 51 பேருக்கு பக்க விளைவு; ஐ.சி.யுவில் ஒருவர் அனுமதி

புதுடெல்லி, ஜன.17
டெல்லியில் கொரோனா தடுப்பூசி செலுத்திக் கொண்டவர்களில் 51 பேருக்கு லேசான பக்க விளைவுகள் ஏற்பட்டன என சுகாதாரத்துறை தெரிவித்துள்ளது.

இங்கிலாந்தின் ஓக்ஸ்போர்ட் பல்கலைக்கழகமும், அஸ்ட்ரா ஜெனகா நிறுவனம் இணைந்து கொரோனா தடுப்பூசியை உருவாக்கியுள்ளது. அந்தத் தடுப்பூசியை இந்தியாவில் உருவாக்க சீரம் இன்ஸ்டிடியூட் ஒவ் இந்தியா அனுமதி பெற்றுள்ளது. கோவிஷீட்டு என்ற பெயரில் அந்நிறுவனம் கொரோனா தடுப்பூசி உருவாக்கியுள்ளது. அதே போல், பாரத் பயோடெக் நிறுவனமும், இந்திய மருத்துவ ஆய்வுக்கழகம் இணைந்து கொரோனா தடுப்பூசியை உருவாக்கியுள்ளன. அந்தத் தடுப்பூசிக்கு கோவாக்கின் என்று பெயரிடப்பட்டுள்ளது.

இந்த 2 தடுப்பூசிகளையும் அவசரகால பயன்பாட்டிற்கு கொண்டுவர மத்திய சுகாதாரத்துறை அனுமதியளித்தது. இதையடுத்து, நாடு முழுவதும் கொரோனா தடுப்பூசி நேற்று பயன்பாட்டுக்கு வந்தது. முதல் கட்டமாக சுகாதாரப்பணியாளர்களுக்கும், முன்கள ஊழியர்களுக்கும் கொரோனா தடுப்பூசி போடும் பணி நேற்று தொடங்கியது. இந்நிலையில், டெல்லியில்



உள்ள எய்ம்ஸ் மருத்துவமனையில் காவலாளியாக பணியாற்றிய நபருக்கும் இன்று கொரோனா தடுப்பூசி செலுத்தப்பட்டது. ஆனால், தடுப்பூசி செலுத்தப்பட்ட சில மணிநேரங்களில் அந்த நபருக்கு அலர்ஜி (ஒவ்வாமை) ஏற்பட்டுள்ளது. இதையடுத்து, ஒவ்வாமை ஏற்பட்ட அந்த நபர் உடனடியாக எய்ம்ஸ் மருத்துவமனையில் அனுமதிக்கப்பட்டார். தீவிர சிகிச்சை பிரிவில் அனுமதிக்கப்பட்ட அவரை மருத்துவர்கள் தொடர்ந்து கண்காணித்து வருகின்றனர். காவலாளியின் உடல் நிலை சீராக இருப்பதாக மருத்துவர்கள் தெரிவித்துள்ளனர்.

மேலும், 51 பேருக்கு லேசான பக்க விளைவுகள் ஏற்பட்டன எனவும், அவர்கள் சிறிது நேர கண்காணிப்பிற்கு பிறகு வீடுதிரும்பினர் எனவும் டெல்லி அரசு அறிவித்துள்ளது. தடுப்பூசி திட்டம் துவங்கப்பட்ட முதல் நாளான நேற்று, டெல்லியில் 4 ஆயிரம் பேருக்கு தடுப்பூசி போடப்பட்டுள்ளது.

இஞ்சிக் கன்றுகள் விற்பனைக்கு!

நல்ல தரமான இரண்டு அடி வரை வளர்ந்த ஒன்றரை மாத இஞ்சிக் கன்றுகள் யாழ்ப்பாணத்தில் விற்பனைக்கு உண்டு. விலை - 150/=

கற்பகவனம் விற்பனை நிலையம். 461, ஸ்ரான்லி வீதி, யாழ்ப்பாணம். (யாழ் முற்றம் - Yarl Muttam) 021 492 7778

மரக் கன்றுகள் விற்பனைக்கு!

இயற்கை முறையில் பராமரிக்கப்பட்ட நல்ல தரமான மரக் கன்றுகள் யாழ்ப்பாணத்தில் விற்பனைக்கு உண்டு.

கற்பகவனம் விற்பனை நிலையம். 461, ஸ்ரான்லி வீதி, யாழ்ப்பாணம். (யாழ் முற்றம் - Yarl Muttam) 021 492 7778

முதலில் விமான விபத்து, பிறகு மோசமான நிலநடுக்கம் இப்போது எரிமலை வெடிப்பு - திணறும் இந்தோனேசியா



இந்தோனேசியாவிலேயே அதிக அளவில் மக்கள் வாழும் தீவில் உள்ள செமெரு மலையில் இருக்கும் எரிமலை வெடிக்க தொடங்கியுள்ளது. இதனால் ஜாவா தீவின் வான்வழியில் சுமார் 5.6 கிலோமீட்டர் உயரம் அளவுக்கு சாம்பல் மற்றும் புகையை அது வெளியிடக் கொண்டிருக்கிறது.

செமெரு மலைச் சரிவில் வாழும் கிராம மக்கள் இந்த வெடிப்பைக் குறித்து கவனமுடன் இருக்க வேண்டுமென தேசிய பேரிடர் நிவாரணப் படையினர் எச்சரித்திருக்கிறார்கள். இதுவரை மக்களை அப்புறப்படுத்துவதற்கான ஆணைகள் பிறப்பிக்கப்படவில்லை. எந்த உயிரிழப்புகளும் இதுவரை தெரியப்படுத்தவில்லை.

கடந்த சில வாரங்களில் இந்தோனேசியா பல நிலச்சரிவுகள், சுலாவசித் தீவில் பலமான நிலநடுக்கம் மற்றும் ஸ்ரீவிஜயா விமான விபத்து என பல பிரச்சினைகளை எதிர்கொண்டது நினைவுகூரத்தக்கது.

பதவியேற்றதும் 100 நாள்களில் பத்துக் கோடி பேருக்கு தடுப்பூசி

ஜோ பைடன் அறிவிப்பு

அமெரிக்க அதிபராக பதவி ஏற்றதும் தனது நிர்வாகத்தின் முதல் 100 நாள்களில் 10 கோடி அமெரிக்கர்களுக்கு கொரோனா தடுப்பூசி போடப்படும் என ஜோ பைடன் தெரிவித்துள்ளார்.

வருகிற 20 ஆம் திகதி ஜோ பைடன் அமெரிக்க அதிபராக பதவியேற்கவுள்ள நிலையில் கொரோனா நெருக்கடிக்கு தீர்வு காண்பது தொடர்பாக டெலாவேர் குழுவின் நடவடிக்கை நடத்தினார்.

இதனைத்தொடர்ந்து செய்திப்பாளர்களைச் சந்தித்த அவர், தேசத்தின் ஆரோக்கியம் உண்மையில் ஆபத்தில் உள்ளது எனக் குறிப்பிட்டார். உடனடியாக அதிக முன்னு



ரிமை குழுக்களுக்கு தடுப்பூசிகளை வழங்க அனைத்து மாகாணங்களுடன் இணைந்து செயல்படுவது அவசியம் என்றும் தனது நிர்வாகத்தின் முதல் 100 நாள்கள் முடிவில் 10 கோடி அமெரிக்கர்களுக்கு கொரோனா தடுப்பூசி போட முடிவு செய்திருப்பதாகவும் ஜோ பைடன் தெரிவித்தார்.

ராக்கெட் எஞ்சினுக்கான சோதனை வெற்றிகரமாக மேற்கொண்டது நாசா

நாசா அடுத்ததாக விண் வெளிக்கு அனுப்ப உள்ள ராக்கெட்டின் எஞ்சினை இயக்கி சோதனை மேற்கொண்டது.

மிசிசிப்பியில் உள்ள நாசா வின் ஸ்டென்னிஸ் விண்வெளி மையத்தில், நான்கு RS-25 வகை எஞ்சின்கள் 8 நிமிடம் இயக்கி இந்த சோதனை மேற்கொள்ளப்பட்டது. அதன்போது பல அடி உயரத்திற்கு வெண்புகை எழுந்தது.

2024ல் நிலவுக்கு மீண்டும் மனிதனை அனுப்பு திட்டத்தை முன்னிட்டு, இச்சோதனை முக்கிய நிகழ்வாகக் கருதப்படுகிறது.

இதன் மூலம் ராக்கெட்டின் செயல்பாட்டை சரிபார்க்க நடைபெற்ற ஓராண்டு கால கிரீன் ரன் சோதனை நிறைவுக்கு வந்துள்ளது.



டுபாயில் புதிய வகை டாக்சி சேவை அடுத்த மாதம் முதல் அறிமுகம்



லண்டன் நகரில் ஓடும் டாக்சிகள் போல் டுபாயில் புதிதாக அறிமுகம் செய்யப்பட உள்ளது. இந்த டாக்சியில் 6 பேர் தனித்தனி கேபின்களில் அமர்ந்து பயணம் செய்யும் வகையில் வசதிகள் இருக்கும். மேலும் மாற்றுத்திறனாளிகள் எளிதில் ஏறி, இறங்கும் வகையில் வசதிகள் கொண்டதாக வடிவமைக்கப்பட்டுள்ளது.

விபத்து ஏற்பட்டால் அவசர சேவை மையத்துக்கு தகவல் தெரிவிக்கும் வசதி, வைபை வசதி என பல்வேறு நவீன வசதிகள் கொண்டதாக இது உள்ளது. இந்த டாக்சி சேவைக்கான பட்டரி ஒரு முறை சார்ஜ் செய்தால் 3 மணி நேரம் தொடர்ந்து இயங்கும் திறன் கொண்டது. மேலும் 30 நிமிடத்தில் பட்டரியை ரீசார்ஜ் செய்து கொள்ளலாம். அது மட்டும் இல்லாது சாட்டிலைட் இணைப்புடன் இருப்பதால் டாக்சி எங்கு செல்கிறது என்பதை எளிதில் தெரிந்து கொள்ள முடியும்.

இந்த டாக்சியை டுபாய் சாலை மற்றும் போக்குவரத்து ஆணையத்தின் பொது இயக்குனர் மத்தார் அல் தயார் நேற்று பார்வையிட்டு ஆய்வு செய்தார். அப்போது அதிகாரிகள் அந்த டாக்சியில் உள்ள வசதிகள் குறித்து அவரிடம் விவரித்தனர். தொடர்ந்து அவர் கூறியதாவது:-

டுபாயில் லண்டன் நகரில் ஓடும் டாக்சிகள் போல்கருப்பு கலர் டாக்சி சேவையானது மின்சாரம் மற்றும் எரிசக்தியை பயன்படுத்தி இயக்கப்படும் வகையில் அடுத்த மாதம் முதல் சோதனை அடிப்படையில் ஆரம்ப கட்டமாக டுபாய் சர்வதேச விமான நிலையத்தில் இருந்து இயக்கப்படும்.

டுபாய்க்கு வரும் சுற்றுலா பயணிகளை இந்த புதிய டாக்சி சேவை அதிகமாக கவரும் என எதிர்பார்க்கப்படுகிறது. வருகிற அக்டோபர் மாதம் எக்ஸ்போ 2020 உலக கண்காட்சி தொடங்க இருப்பதால் இந்த சேவை மேலும் முக்கியத்துவம் பெறும் எனவும் அவர் கருத்து தெரிவித்தார்.



ஆஸ்திரேலியாவின் ககோரா ஏரி, அதன் அரிய தோற்றத்தால் சமூக வலைதளத்தில் பெரும் கவனத்தை ஈர்த்துள்ளது. டெர்ரி மோரோனே என்பவர் டிரோன் ஒன்று வாங்கி தனது சொந்த ஊர், வானம், கடல் எனப் புகைப்படம் எடுத்துக் கொண்டிருந்தவரின் கண்ணில் இந்த ஏரியும் பட அதையும் படம் எடுத்து சமூக வலைதளத்தில் பதிவேற்றினார். அந்த ஏரியின் படம் அதன் அமைப்பு காரணமாக அனைவராலும் விரும்பப்படுகிறது.

மலேசிய பிரதமர் சர்வாதிகாரி சாடும் முன்னாள் பிரதமர் மகாதீர்



நாட்டின் பிரதமராக மொகிதீன் யாசினின் செயற்பாடு திருப்திகரமாக இல்லை என்றும், நாட்டின் பொருளாதாரம் முன்னேறுவதற்கான எந்தவித அறிகுறிகளும் தென்படவில்லை என்றும், மற்றதலைவர்களுடன் கலந்தாலோசிக்காமல் அவசர நிலையைப் பிரகடனப்படுத்த அவர் பரிந்துரை செய்தமை கண்டிக்கத்தக்கது என்றும் மகாதீர் சாடியுள்ளார்.

பிரதமர் பதவியில் இருந்து மொகிதீன் யாசின் விலக வேண்டும் என்று எதிர்க்கட்சிகள் வலியுறுத்தி வரும் நிலையில், அவசர நிலை பிரகடனத்தால் மொகிதீனுக்கு தமது அரசியல் எதிர்ப்பாளர்களிடம் இருந்து தம்மை தற்காத்துக் கொள்ள சிறிது கால அவகாசம் கிடைத்துள்ளதாகவும், இந்த நடவடிக்கை பிரதமருக்கு சரியான முடிவுகளை எடுக்கும் ஆற்றல் உள்ளதா எனும் சந்தேகத்தை எழுப்பியுள்ளது என்றும் மகாதீர் தெரிவித்துள்ளார்.



அவசர நிலை பிரகடனம் பிரதமருக்கு பெருமளவி லான அதிகாரங்களைக் கொடுக்கும். எனினும் நாடு எதிர் கொண்டுள்ள பிரச்சினைகளை கையாள்வது தொடர்பான அறிகுறிகள் எதுவும் பிரதமரிடம் இருந்து வெளிப்படவில்லை.

தற்போதைய அவசரகால நிலையால் ஏராளமான மக்கள் வருமானத்தை இழந்தும், உணவின்றியும் தவித்து வருகின்றனர். எனவேதான் இத்தகைய விவகாரங்கள் தொடர்பாக வெளிப்படையான பொது விவாதம் நடத்தப்பட வேண்டும் என்கிறோம். மலேசிய குடிமக்கள் அமைதியை, சமாதானத்தை நேசிப்பவர்கள். எனவே அவசர நிலை போன்ற கடுமையான நடவடிக்கை மலேசியா போன்ற நாட்டுக்குத் தேவையில்லை எனவும் அவர் தமது அறிபுத்தியை வெளியிட்டுள்ளார்.

பனை, தென்னை வள சங்கத்தினரின் கோரிக்கைக்கு சாதகமான தீர்மானம்!



பனை வள உற்பத்திகள் மேம்பாடு, பனைவளத் தொழில் வல்லுநர்களது நிலையான வாழ்வாதாரங்கள் தொடர்பாக கடற்றொழில் அமைச்சர் டக்ளஸ் தேவானந்தா, பெருந்தோட்ட அமைச்சர் ரமேஷ் பத்திரனவுடன் கலந்துரையாடியிருந்தார். இதன்போது, வட மாகாண பனை, தென்னை வள அபிவிருத்திக் கூட்டுறவுச் சங்கங்கள் முன்வைத்துள்ள கோரிக்கைகளை ரமேஷ் பத்திரனவின் அமைச்ச அலுவலகத்தில் கடந்த டிசம்பர் மாதம் 28ஆம் திகதி இடம்பெற்ற சந்திப்பில் டக்ளஸ் தேவானந்தா வலியுறுத்தியிருந்தார். இதன்பிரகாரம், பனாங்களைப் போத்தலில் அடைப்பதற்கான உற்பத்தி வரியை 25 ரூபாவால் குறைப்பதற்கான நடவடிக்கைகள் மேற்கொள்ளப்பட்டுள்ளன. தற்

போது 15 நாட்களுக்கொரு முறை செலுத்த வேண்டிய வரித் தொகையை போத்தல்களை விற்பனை செய்யும் காலத்தில் செலுத்துவதற்கு வசதி ஏற்படுத்துவதென்றும் தீர்மானிக்கப்பட்டுள்ளது.

அத்துடன், பருவமற்ற காலங்களிலும், இயற்கை அனர்த்தங்கள் ஏற்படுகின்ற காலங்களிலும் தொழில் வாய்ப்புகளின்றி பாதிக்கப்படுகின்ற பனை வளத் தொழில் வல்லுநர்களது நலன்கருதி நிவாரண முறைமை ஒன்றை ஏற்படுத்துவது தொடர்பாகவும் அவதானம் செலுத்தப்பட்டுள்ளது.

பனாங் கருப்பட்டி, பனாங் கற்கண்டு, ஒடியல் மா உள்ளிட்ட பனை உற்பத்திகளை உண்க்குவிக்கும் வகையில் தொழில் உபகரணங்கள் பெறவும், தொழிற்சாலைகளின் நவீன மயமாக்கல் பணிகளுக்காகவும் 50 வீத அரசு மானியம் (ஏனைய 50 வீதத்தை சங்கங்கள் பொறுப்பேற்கும் வகையில்) வழங்குவது என்றும் விவசாய நவீன மயமாக்கல் துறையின் கீழ் இதற்கான ஏற்பாடுகளை மேற்கொள்வதென்றும், மேலும் நிவாரணங்கள் தொடர்பாக இந்தத் துறையின் கீழ் பரிசீலிக்கப்படும்

என்றும் தீர்மானிக்கப்பட்டது.

மேலும், ஏற்கனவே நடைமுறையில் இருந்தமையைப் போன்று, பனை மற்றும் தென்னை வள அபிவிருத்திக் கூட்டுறவுச் சங்கங்களில் பனாங் சாராயத்தை மாத்திரம் விற்பனை செய்வதற்கான மேற்படி சங்கத்தினரின் கோரிக்கை தொடர்பாக பிரதமருடன் கலந்துரையாடுவதென்றும், பனை அபிவிருத்திச் சபையின் பணிப்பாளர் சபைக்கு மேற்படி பனை, தென்னை வள அபிவிருத்திச் சங்கத்தின் பிரதிநிதிகளையும் இணைத்துக் கொள்வதென்றும் தீர்மானிக்கப்பட்டது.

அனைத்து பனை வள உற்பத்தித் தொழிற்சாலைகளையும் நவீனமயப்படுத்துவதற்கும் தீர்மானிக்கப்பட்டுள்ளது. இதற்கென வங்கிக் கடன்களைப் பெறுவது மற்றும் மேற்படி உற்பத்தித் தொழிற்சாலைகளை பனை, தென்னை வள அபிவிருத்திக் கூட்டுறவுச் சங்கங்களுடன் இணைந்த, இத்துறை சார்ந்த பொதுமக்கள், தனியார் நிறுவனங்களாகத் தரமுயர்த்துவது தொடர்பாகவும் மேற்படி சங்கப் பிரதிநிதிகளுடன் கலந்துரையாடி தீர்மானம் எடுப்பதாகவும்

முடிவெடுக்கப்பட்டது.

பனை சார்ந்த உற்பத்திகளை நாடாளாவிய ரீதியில் அமைந்துள்ள தனியார் பல்பொருள் அங்காடிகளில் விற்பனைக் கூடங்களை அமைத்து சந்தைப்படுத்துவதற்கும், வெளிநாட்டு சந்தை வாய்ப்புகளை பரவலாக்குவதற்கும், புலம்பெயர் உறவுகள் மத்தியில் நியாயமான விலைகளிலும், இலகுவாகவும் கிடைக்கக்கூடிய வகையில் இந்த உற்பத்திகளை ஏற்றுமதி செய்வது தொடர்பாக ஏற்பாடுகளை மேற்கொள்வதற்கும், தேசிய பெருந்தோட்ட முகாமைத்துவநிறுவனத்துடன் இணைந்து மேலும் நிலையான வேலைத் திட்டங்களை முன்னெடுப்பதெனவும் தீர்மானிக்கப்பட்டுள்ளது.

அத்துடன், பனை மரங்களைத் தறிப்பது தொடர்பாக பனை, தென்னை வள அபிவிருத்திக் கூட்டுறவுச் சங்கங்களின் பரிந்துரை அவசியம் என்றும், இந்த விடயங்கள் தொடர்பாக விரைவில் யாழ்ப்பாணத்தில் மேற்படி சங்கப் பிரதிநிதிகளுடன் விசேட கலந்துரையாடல் ஒன்றை மேற்கொள்வதெனவும் தீர்மானிக்கப்பட்டுள்ளது.

வவுனியாவில் தொடர்மழையால் 3 ஆயிரம் ஏக்கர் பயிர்கள் நாசம்!

வவுனியா மாவட்டத்தில் கடந்த சில தினங்களாகப் பெய்து வரும் கனமழை காரணமாக ஆயிரத்து 808 ஏக்கர் நெற்பயிர்ச் அழிவடைந்துள்ளதாக வவுனியா மாவட்ட கமநல அபிவிருத்தித் திணைக்களத்தின் பிரதி ஆணையாளர் இ.விஜயகுமார் தெரிவித்துள்ளார்.

அத்துடன், ஆயிரத்து 81 ஏக்கர் உழுந்துப் பயிர்செய்கையும் அழிவடைந்துள்ளதாகவும் அவர் குறிப்பிட்டுள்ளார்.

இது தொடர்பாக அவர் தெரிவிக்கையில்:-

வவுனியாவில் கடந்த சில நாட்களாக கன மழை பெய்து வருகின்றது. இந்நிலையில், 97 குளங்களின் கீழ் செய்கை பண்ணப்பட்டிருந்த ஆயிரத்து 808 ஏக்கர் நெற்பயிர்ச் செய்கை முழுமையாக அழிவடைந்துள்ளது.

அதேபோல், ஆயிரத்து 81 ஏக்கர் உழுந்துப் பயிர்செய்கையும் அழிவடைந்துள்ளது. இதேவேளை, இந்தப் பயிர்களுக்கான காப்புறுதியை செய்திருப்பவர்களுக்கு காப்புறுதித் தொகை வழங்கப்படும் எனத் தெரிவித்துள்ளார்.

இதேவேளை, வவுனியாவில் அனைத்துக் குளங்களும் வான் பாய்ந்து வருகின்ற நிலையில் கனமழை நீடிக்கும் பட்சத்தில் மேலும் பயிர்கள் அழிவடைவதற்கான சந்தர்ப்பம் உள்ளதாக விவசாயிகள் கவலை வெளியிட்டுள்ளனர்.

வவுனியாவில் மேலும் நால்வருக்கு கொரோனாத் தொற்று கண்டறிவு!

வவுனியா, ஜன. 17 வவுனியா நகரப் பகுதிகளைச் சேர்ந்த மேலும் நால்வருக்கு கொரோனா வைரஸ் தொற்று உறுதிசெய்யப்பட்டுள்ளது.

வவுனியா, பட்டாணிச்சூர் பகுதியில் கொரோனா தொற்றாளர்கள் அடையாளம்காணப்பட்ட நிலையில், வவுனியா நகர வியாபார நிலையங்களில் பணியாற்றும் உழியார்களுக்கு பி.சி.ஆர். பரிசோதனைகள் முன்னெடுக்கப்பட்டன.

இதன் ஒருபகுதி முடிவுகள் நேற்று (சனிக்கிழமை) காலை வெளியாகியுள்ள நிலையில், வவுனியா மற்றும் குருமன்காடு பகுதிகளில் உள்ள வியாபார நிலையங்களைச் சேர்ந்த நால்வருக்கு கொரோனா தொற்று உறுதிசெய்யப்பட்டுள்ளது.

இந்நிலையில், வவுனியா நகர கொரோனா கொத்தணியில் இதுவரை 175 பேருக்கு கொரோனாத் தொற்று உறுதிசெய்யப்பட்டுள்ளமை குறிப்பிடத்தக்கது.

இதேவேளை, வவுனியாவில் அமைந்துள்ள ஆடைத் தொழிற்சாலையில் பணியாற்றிய மூவருக்குக் கொரோனாத் தொற்று உறுதிசெய்யப்பட்டதாக வெளியான தகவல் உண்மையில்லை என சுகாதாரப் பிரிவினர் தெரிவித்துள்ளனர்.

வவுனியாவில் நேற்றுசனிக்கிழமை வெளிவந்த பி.சி.ஆர். முடிவுகளின் அடிப்படையில் வவுனியாவைச் சேர்ந்த 16 பேருக்கு தொற்று உறுதிசெய்யப்பட்டிருந்தது. எனினும், அவர்களில் மூவர் வவுனியாவில் உள்ள ஆடைத் தொழிற்சாலைகளைச் சேர்ந்தவர்கள் எனத் தகவல்கள் வெளியாகியிருந்தன.

இந்நிலையில், வவுனியா ஆடைத் தொழிற்சாலைகளைச் சேர்ந்த எவருக்கும் தொற்று இல்லை என்றும் குறித்த 16 பேரும் வவுனியா நகர வியாபார நிலையங்களைச் சேர்ந்தவர்கள் எனவும் சுகாதாரப் பிரிவினர் குறிப்பிட்டுள்ளனர்.

அறநெறி வகுப்புகள் இன்று முதல் ஆரம்பம்

நாட்டின் சில பகுதிகளைத் தவிர்த்து ஏனைய பகுதிகளில் உள்ள அனைத்து அறநெறிப் பாடசாலைகளும் இன்று (ஞாயிறுக்கிழமை) முதல் ஆரம்பமாகின.

உள்ளத்த, இந்து மற்றும் ஏனைய மத அறநெறிப் பாடசாலைகளை இன்று முதல் ஆரம்பிப்பதற்கு கல்வி அமைச்சு அனுமதி அளித்துள்ளது.

இந்த நிலையில் மேல் மாகாணம் மற்றும் தனிமைப்படுத்தப்பட்டுள்ள பகுதிகளைத் தவிர்த்த ஏனைய பகுதிகளில் உள்ள அறநெறி பாடசாலைகள் இன்றையதினம் முதல் ஆரம்பமாகின.

எவ்வாறாயினும் இந்த பாடசாலைகளில் உரிய சுகாதார நடைமுறைகள் பின்பற்றப்பட வேண்டும் என சுகாதார சேவைகள் பணியகம் அறிவித்துள்ளது.

இதற்கான அறிவுறுத்தல்கள் அனைத்து அறநெறி பாடசாலைகளுக்கும் அனுப்பி வைக்கப்பட்டுள்ளன எனவும் தெரிவிக்கப்பட்டுள்ளது.

கல்யாணமாலை



வட சர்வதேச திருமணி சேவை

மணமகள் விவரம்	மணமகள் விவரம்
பிறந்த திகதி - 1992.07.30	பிறந்த திகதி - 1986.08.21
மதம் - இந்து V	மதம் - இந்து V
நட்சத்திரம் - பூரட்டாதி 03	நட்சத்திரம் - சதயம்
செவ் - 3ல்	பாவம் - 27 1/2
பாவம் - 33	செவ் - 4இல்
கல்வி - A/L	கல்வி - கனடா பட்டதாரி
தொழில் - முகாமத்துவ உதவியாளர்	தொழில் - கனடா PR
எதிர்பார்ப்பு - அரசு உத்தியோகம்	எதிர்பார்ப்பு - கனடா செல்ல விரும்பும் படித்தவர் தேவை

Kalyanamalai Vada.com தினசரி முகநூலிலும், யாழ் காலைக்கதிர் பத்திரிகையில் காலையிலும் மாலையிலும் வெளிவரும் மணமக்களை நீங்களே தெரிவு செய்து எம்முடன் தொடர்புகொள்ள நாம் திருமணத்தை நிறைவேற்றித் தருவோம். மணமக்கள் விண்ணப்பப் படிவத்தினை புத்தகக் கடைகளிலும், பத்திரிகை விற்பனை நிலையங்களிலும் வாங்கி விண்ணப்பியுங்கள், முக நூலிலும் விண்ணப்பம் உண்டு. அலுவலக நேரம் காலை 9 தொடக்கம் 5 வரை. சனி, ஞாயிறு மற்றும் போயா தினங்களில் பதிவுகளை மேற்கொள்ள முடியும். பதிவுக் கட்டணம் 1000 + 300.

க.இல - 8000661351 வார்த்தக வங்கி, பருத்தித்துறை. குஞ்சர் கலையடி, பருத்தித்துறை பிரதான வீதி, இமையானன் கிழக்கு, உடுப்பிட்டி, வல்வெட்டித்துறை

077 3434 415
077 8578 528

மஞ்சள் கன்றுகள் விற்பனைக்கு!

நல்ல தரமான இரண்டு அடி வரை வளர்ந்த ஒன்றரை மாத மஞ்சள் கன்றுகள் யாழ்ப்பாணத்தில் விற்பனைக்கு உண்டு. விலை - 150/=

